



گورنر KATHY HOCHUL

فوری ریلیز کے لیے: 2025/9/26

گورنر HOCHUL نے نظر انداز کردہ کمیونٹیز کو مالیاتی خدمات تک رسائی مہیا کرنے اور استطاعت کو وسعت دینے کے اپنے عزم مصمم کا اعادہ کیا ہے

محکمہ برائے مالیاتی خدمات کی جانب سے دی جانے والی رہنمائی سے کمیونٹی کی ترقی اور مشن کے تحت چلنے والے اداروں میں مسلسل سرمایہ کاریوں کی حوصلہ افزائی ہوگی

اس سے گورنر کی قیادت میں نیو یارک کے نظر انداز کردہ باشندوں کے لیے سرمائے تک رسائی بڑھانے کے ریاست کے ریکارڈ کو مزید تقویت ملی ہے

گورنر Kathy Hochul (کیتھی ہوکل) نے آج ریاست نیو یارک کے محکمہ برائے مالیاتی خدمات (Department of Financial Services, DFS) کی جانب سے [نئی رہنمائی](#) کا اعلان کیا جس سے ریاستی چارٹرڈ بینکوں کو کمیونٹی ڈیولپمنٹ فنانشل انسٹی ٹیوشنز (Community Development Financial Institutions, CDFIs) کو قرض دینے یا ان میں سرمایہ کاری کرنے کے لیے کمیونٹی ری انوسٹمنٹ ایکٹ (Community Reinvestment Act, CRA) کا کریڈٹ حاصل کرنے کی استعداد مل جائے گی — چاہے انکی 2024 والی وفاقی سرٹیفیکیشن کی ميعاد ختم بھی ہو چکی ہو۔ اس اقدام سے CDFIs میں ان اہم سرمایہ کاریوں کی حفاظت میں مدد ملے گی جنکا استعمال حسب استطاعت رہائش گاہوں، چھوٹے کاروباروں کی فنائسنگ، اور اقلیتی برادریوں کی دیگر اہم خدمات تک رسائی میں اضافہ کرنے کے لیے کیا جا سکتا ہے۔

"نیو یارک کا ہر باشندہ — چاہے وہ کہیں بھی رہتا ہو — اسے حسب استطاعت اور قابل اعتماد مالیاتی خدمات اور ان وسائل تک رسائی کا حق حاصل ہے کا مستحق ہے جن کی انہیں اپنے روشن مستقبل کی تعمیر کے لیے ضرورت ہے۔" گورنر Hochul (ہوکل) نے کہا۔ "ایک ایسے وقت میں جب واشنگٹن میں موجود ریپبلکنز کمیونٹی کی ترقی کے لیے کام کرنے والے مالیاتی اداروں کو کمزور کرنے اور محنت کش خاندانوں پر کی جانے والی اہم ترین سرمایہ کاریوں کو ختم کرنے میں جتے ہوئے ہیں، تو ایسے میں نیو یارک اپنا راستہ خود بنا رہا ہے۔ محکمہ برائے مالیاتی خدمات کی جانب سے فراہم کردہ یہ نئی رہنمائی CDFIs کے لیے ہماری حمایت کو مزید مضبوط کر رہی ہے، انہیں چھوٹے کاروباروں کی ترقی کے لیے بالاختیار بنا رہی ہے، اپنے گھر کی ملکیت کے دروازے کھول رہی ہے، اور ترقی و خوشحالی کے مواقع کو ان محلوں تک وسعت دے رہی ہے جنہیں اکثر و بیشتر نظر انداز کیا گیا ہے۔ سرمایہ کاریوں کے اپنے مضبوط ریکارڈ کو مزید مہمیز دیتے ہوئے اور اس غیر یقینی وقت میں یقین فراہم کرتے ہوئے، ہم نیو یارک کے ہر باشندے کے لیے استطاعت اور ترقی و خوشحالی کی راہیں کھول رہے ہیں۔"

ریاست نیو یارک کے محکمہ برائے مالیاتی خدمات کی سپرنٹنڈنٹ **Adrienne A. Harris** (ایڈرین اے ہیرس) نے کہا، "CDFIs نیو یارک کے کم نمائندگی رکھنے والے باشندوں کو سرمائے اور کریڈٹ تک رسائی مہیا کرنے، معاشی ترقی کو مہمیز دینے، روزگار کے مواقع بڑھانے، اور دولت کی تعمیر کرنے میں مدد کے لیے صف اول میں موجود ہیں۔ ہمارے محکمے کو نیو یارک کے تمام باشندوں کے لیے زیادہ مساوی مالیاتی نظام کی تعمیر کے اپنے مشن کے جزو کے طور پر CDFIs کی حمایت و معاونت جاری رکھنے پر بجا طور پر فخر اور خوشی ہے۔"

آج کا یہ اقدام CDFIs، اقلیتی ڈپازٹری اداروں (Minority Depository Institutions, MDIs)، اور نیو یارک کے سب سے بڑے بینکوں کے سینئر نمائندوں کے ایک حالیہ اجلاس کے بعد سامنے آیا ہے جس میں ان اداروں کو مضبوط کرنے والے اقدامات پر تبادلہ خیال کیا گیا اور یقینی بنایا گیا کہ نظر انداز کردہ کمیونٹیز کو سرمائے تک مسلسل رسائی ملتی رہے۔ اس رہنمائی میں یہ امر واضح کیا گیا ہے کہ CDFIs، جنہیں اپنے پروگراموں یا مشن سے غیر متعلقہ وفاقی CDFI فنڈ سرٹیفیکیشن کی میعاد ختم ہونے کا سامنا ہے، انکے پاس فنڈنگ مسلسل جاری رکھنے کا ایک ذریعہ موجود ہو جو یہ امر یقینی بنانے میں مدد کرے کہ وفاق کی جانب سے پیدا کردہ غیر یقینی صورتحال کی وجہ سے کمیونٹی میں قائم ادارے غیر مستحکم نہ ہو جائیں۔ بینکوں اور CDFIs کے لیے یقین محکم فراہم کر کے نیو یارک یہ امر یقینی بنا رہا ہے کہ مشن کے تحت چلنے والے قرض دہندگان ایسے محلوں میں اہم خدمات کو متوجہ کر کے انکی فراہمی جاری رکھ سکیں جنہیں روایتی مالیاتی ادارے اکثر و بیشتر نظر انداز کر دیتے ہیں۔

DFS کی جانب سے کیے جانے والے آج کے اقدام کے ساتھ ساتھ امپائر اسٹیٹ ڈویلپمنٹ (Empire State Development) نے پورے نیو یارک میں CDFIs کی مدد و معاونت کرنے کا ایک مضبوط ٹریک ریکارڈ قائم کرتے ہوئے گزشتہ پانچ سالوں کے دوران CDFIs کو تقریباً \$18 ملین کی گرانٹس دی ہیں۔ ESD نے ریاست کے سمال بزنس کریڈٹ انیشی ایٹو (State Small Business Credit Initiative) کے ذریعے وفاقی فنڈنگ کی مد میں بھی \$500 ملین سے استفادہ کرتے ہوئے چھوٹے کاروباروں کو سرمائے تک رسائی دینے والے دس نئے ایکویٹی پروگرام قائم کیے، جن میں سے کئی پروگرام ایسے ہیں جو CDFIs کے ساتھ شراکت داری میں سرمایہ تقسیم کرتے ہیں۔ ESD پہلے ہی سمال بزنس ریولونگ لون فنڈ 2.0 (Small Business Revolving Loan Fund 2.0) کے ذریعے 16 CDFIs کے لیے \$35.5 ملین اور کنٹریکٹر فنانسنگ پروگرام (Contractor Financing Program) کے ذریعے 7 دیگر CDFI پارٹنرز کے لیے مزید \$18.2 ملین مختص کر چکی ہے۔ اجتماعی طور پر ان اقدامات کے ذریعے نیو یارک کے ہزاروں لوگوں کی مدد کی جا چکی ہے — خاص طور پر ان افراد کی جنکا بینک کھاتہ نہیں ہے یا جو بینک کی خدمات کم استعمال کرتے ہیں اور چھوٹے کاروبار اور مائیکرو بزنس کی — بینک اکاؤنٹ کھولنے، تکنیکی معاونت حاصل کرنے، اور اپنی برادریوں میں دولت مند بننے اور استحکام حاصل کرنے کے لیے حسب استطاعت کریڈٹ تک رسائی پانے کے لیے۔

نیو یارک 80 سے زیادہ تصدیق شدہ CDFIs اور 46 MDIs کا گھر ہے، جو مجموعی طور پر اربوں ڈالر کے رہن، چھوٹے کاروباری قرضے، اور کمیونٹی ڈویلپمنٹ کے ایسے پروجیکٹس فراہم کرتے ہیں جو معاشی ترقی اور مالیاتی شمولیت کو فروغ دیتے ہیں۔

Empire State Development کی صدر، CEO اور کمشنر Hope Knight (ہوپ ناٹ) نے کہا، "کمیونٹی ڈویلپمنٹ کے امور انجام دینے والے مالیاتی ادارے اس بات کو یقینی بنانے کے لیے ہمارے بہت اہم شراکت دار ہیں کہ نیو یارک کے ہر باشندے کو، چاہے انکا زپ کوڈ کوئی بھی ہو، حسب استطاعت کریڈٹ اور مالیاتی خدمات تک رسائی حاصل ہو۔ گورنر Hochul (ہوکل) کی قیادت میں Empire State Development نے CDFIs کو مضبوط تر بنانے اور انہیں کمیونٹیز میں جنہیں روایتی بینکنگ نے اکثر و بیشتر نظر انداز کیا ہوا ہے سرمایہ، تربیت اور مواقع فراہم کرنے کے لیے باختیار بنانے کی خاطر دسیوں ملین ڈالرز کی سرمایہ کاری کی ہے۔ آج کا اقدام اس عزم مصمم کو مزید تقویت دے رہا ہے اور یہ امر یقینی بنا رہا ہے کہ مشن کے نظریے کے تحت چلنے والے قرض دہندگان چھوٹے کاروباروں کی ترقی و خوشحالی، خاندانوں کو دولت مند بنانے، اور محلوں کی ترقی میں مدد کرنا جاری رکھ سکیں۔"

سینیٹر Charles Schumer (چارلس شومر) نے کہا، "بفلو سے البانی تک، CDFI Fund کا استعمال نئے گھر تعمیر کرنے، رہائشی اخراجات کم کرنے، صحت کی دیکھ بھال مزید بہتر بنانے، نئے کاروبار شروع کرنے، اور پورے نیو یارک میں مین اسٹریٹ کی تعمیر نو کے لیے کیا جا رہا ہے۔ یہ نئی رہنمائی نیو یارک کے تمام باشندوں کے لیے مالیاتی خدمات تک رسائی بڑھانے میں مدد کرے گی، اپنا پہلا گھر خریدنے کی کوشش کرنے والے نئے خاندانوں سے لے کر چھوٹے کاروبار شروع کرنے اور انہیں وسعت دینے والے نئے کاروباریوں تک۔ Trump (ٹرمپ) کی جانب سے بجٹ میں کی جانے والی کٹوتیوں کی زد میں آنے والے اس جیسے پروگراموں کے ساتھ ساتھ موجودہ سرمایہ کاریوں کی حفاظت کرنا اور نیو یارک کی مین سٹریٹس اور متوسط طبقے کی حمایت جاری و ساری رکھنا اب

پہلے سے کہیں زیادہ اہم ہو چکا ہے۔ میں یہ امر یقینی بنانے کے لیے گورنر Hochul (ہوکل) کی شراکت داری کا شکرگزار ہوں کہ مالیاتی خدمات نیو یارک کے سبھی باشندوں کے لیے دستیاب ہوں۔"

ریاستی سینیٹر **James Sanders Jr (جیمز سینڈرز جونیئر) نے کہا،** "میں گورنر Kathy Hochul (کیتھی ہوکل) کے اس اولین اقدام کا معترف ہوں جو کمیونٹی ڈویلپمنٹ فنانشل انسٹی ٹیوشنز (CDFIs) کی حمایت و معاونت کے لیے انہوں نے کیا ہے۔ ہمارے لیے یہ امر یقینی بنانا لازمی ہے کہ نیو یارک کی CDFIs صحت مند اور مؤثر رہیں کیونکہ وہ نظر انداز کردہ کمیونٹیز کی رسائی کو بہتر بنانے میں اہم کردار ادا کرتی ہیں۔"

رکن اسمبلی **Al Stirpe (ال سٹریپے) نے کہا،** "CDFIs نظر انداز کردہ کمیونٹیز کی ترقی و خوشحالی کا وہ انتہائی اہم گیٹ وے ہیں جو معاشی رکاوٹوں اور ان مواقع کے درمیان خلا کو پُر کرتا ہے جو بصورت دیگر روایتی بینکوں کی پہنچ سے باہر ہوں۔ پوری ریاست نیو یارک میں 80 اور مزید ابھرتی ہوئی CDFIs کے لیے CDFI میں کی جانے والی ہر سرمایہ کاری کا مطلب ہے کہ وہ چھوٹے کاروباروں کی حوصلہ افزائی کرتی ہے، گھروں کی ملکیت کو فروغ دیتی ہے، اور تمام کمیونٹیز کو ترغیب دیتی ہے کہ وہ پھلنے پھولنے اور ترقی کرنے کے لیے مرکزی اقتصادی دھارے میں شامل ہوں۔"

رکن اسمبلی **Clyde Vanel (کلایڈ وینیل) نے کہا،** "میں گورنر Hochul (ہوکل) اور محکمہ برائے مالیاتی خدمات (Department of Financial Services) کے اس کام کا دل سے معترف ہوں جس سے یہ امر یقینی بنے گا کہ اہم ترین سرمایہ کاریوں کا ہماری کمیونٹیز میں آنا جاری و ساری رہے۔ کمیونٹی ڈویلپمنٹ کے مالیاتی ادارے (Community Development Financial Institutions) چھوٹے کاروباروں، پہلی بار گھر خریدنے والوں، اور ایسے خاندانوں کے لیے لازمی ہیں جنہیں روایتی بینکنگ خدمات تک رسائی حاصل نہیں ہے۔ یہ رہنمائی مقامی معیشتوں کو وہ استحکام اور یقین محکم فراہم کرے گی جس کی انہیں ترقی کرنے کے لیے ضرورت ہے، اور اس سے نیو یارک کے تمام باشندوں کے لیے مواقع بڑھیں گے۔"

رکن اسمبلی **Marianne Buttenschon (ماریانے بٹنسچون) نے کہا،** "DFS کی جانب سے کیا جانے والا یہ اقدام یقینی بنا رہا ہے کہ مشن کی سوچ کے تحت چلنے والے قرض دہندگان ان خاندانوں اور چھوٹے کاروباروں کی خدمت کرنا جاری رکھ سکیں جنہیں روایتی بینک اکثر نظر انداز کر دیتے ہیں۔ موہاک ویلی میں، CDFIs پہلی بار گھر خریدنے والوں، چھوٹے ٹھیکیداروں، اور مقامی کاروباریوں کے لیے انتہائی اہم شراکت دار کی حیثیت رکھتی ہیں۔ اس اقدام کے بغیر ہماری CDFIs اہم ترین فنڈنگ تک رسائی کھو بیٹھیں گی، اپنی کسی غلطی کی وجہ سے نہیں بلکہ وفاق کی موجودہ غیر یقینی صورتحال کی وجہ سے۔ میں استحکام اور انصاف فراہم کرنے اور ان اہم اداروں کی اہمیت کا تسلسل یقینی بنانے کے لیے ایجنسی کے ساتھ ساتھ گورنر کی کوششوں کی بھی دل سے معترف ہوں۔"

یہ اعلان استطاعت اور انصاف کو فروغ دینے والی گورنر Hochul (ہوکل) کی مسلسل جاری وابستگی کو مزید مہمیز دے رہا ہے اور یہ امر یقینی بنا رہا ہے کہ نیو یارک مشن سوچ کے تحت چلنے والے مالیاتی اداروں اور پورے نیو یارک میں واقع ان کمیونٹیز کی مدد کرنے میں انکی رہنمائی کرتا رہے جو بڑی حد تک انہی پر انحصار کرتے ہیں۔

###

مزید خبریں www.governor.ny.gov پر دستیاب ہیں
ریاست نیو یارک | ایگزیکٹو چیفمبر | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)